



လုံးချင်းဝတ္ထုသစ်

သင်ဖြတ်နိုး

ချစ် ဓာတ် ဆီ လို့ သိ ဣာ ရှိ ငနာ်

အခန်း (၁))

နှလုံးသားလမ်းကြောင်းပေါ်မှာ ကျွန်းခံနေတယ်

မိန်းမနှင့်ပတ်သက်လာရင် ကံမကောင်းဘူးတဲ့

ဟုတ်တယ်

ကိုယ် ကံမကောင်းဘူး

အဝါရောင်ဆိုတဲ့ မိန်းကလေးတစ်ယောက်ကို ချစ်မိလိုက်တာကပဲ
ကိုယ့်ကိုတောင် ကံမကောင်းစေခဲ့တာပဲ

“မင်း နှလုံးသားလမ်းကြောင်းမှာ ကျွန်းခံနေတယ်၊ အချစ်နဲ့ ပတ်သက်လာရင် မင်းကံဆိုးလိမ့်မယ် ဘဝတစ်သက်တာလုံးပဲ မောင်ရင်”

ဗေဒင်ဆရာက ပြောသည်။ ။

အဲဒီအချက်ကြီးကို ကိုယ် မနှစ်သက်ဆုံးပဲ။

လူတစ်ယောက်ရဲ့ ဘဝတစ်လျှောက်လုံးမှာ နှလုံးသားလမ်းကြောင်းက ကိုယ်နဲ့ ထပ်တူထပ်မျှ အရေးပါအရာရောက်စွာ ပူးတွဲကပ်ငြိ ပါလာတတ်တာလို့ ကိုယ် ထင်မြင်ယူဆလို့ ပဲ။

အဝါရောင်

မင်းဟာအချစ်နဲ့ ပတ်သက်လာရင် ပေါ့ပျက်ပျက် မိန်းမတစ်ယောက်

ခံစားမှု ကင်းမဲ့တဲ့ မိန်းမ ... ဥပေက္ခာပြုနိုင်တဲ့ မိန်းမ။

ကိုယ်သိပါတယ်။ ဒါပေမဲ့ အဝါရောင်ကို ကိုယ်ချစ်မိနေတယ်လေ

။

မင်းကို ကိုယ်စတွေ့စက ပန်းသစ္စာ စားသောက်ဆိုင်မှာ ပါ။

ကိုယ့်သူငယ်ချင်း မြင့်နိုင်နဲ့ ကိုယ် ကားရပ်ပြီး ဗိုက်ဆာတာနဲ့ တစ်ခုခုစားဖို့ စိတ်ကူးရသွားတယ်။

"ဒီဆိုင်က မဆိုးဘူး ကောင်းဆက် ... နာမည်ကြီးတယ်၊ ဝင်စားမယ်ကွာ"

"အင်း"

နှစ်ဦးစလုံးက ဗိုက်ဆာနေကြသဖြင့် စားသောက်ဆိုင်ထဲ ဝင်လာခဲ့ကြသည် ။ လွတ်နေတဲ့ စားပွဲတစ်လုံးမှာ ဝင်ထိုင်ကြ၏။

"ကောင်း"

"ဟင်"

"မင်းကြိုက်တာပဲ မှာ ကွာ အမြန်ဆုံး စားလို့ ရမယ့်ဟာပေါ့"

မြင့်နိုင်က မီးနူးကတ်ကို ကြည့်နေသည် ။ ကိုယ့်အကြည့်တွေက မထင်မှတ်ဘဲ ပတ်ဝန်းကျင်ကို ဝေ့သွားသည် ။

"ဟာ"

ကိုယ့်ရင်ထဲမှာ အဲဒီလိုတောင် ဖြစ်သွားရတယ်ကွာ။ အဝါရောင်ဝမ်းဆက်နဲ့ မိန်းကလေးတစ်ယောက် ထိုင်နေသည် ။

အရမ်းချောလိုက်တာဟု ကိုယ့်စိတ်က သတ်မှတ်လိုက်မိ၏။

မြင်သူငေးလောက်တဲ့ မိန်းကလေး

"ကောင်း"

သူ ... မကြာမီ

"ကောင်း "

"ဟင်"

"ဒီလောက်တောင် စိတ်ဝင်စားနဲ့ ဘာကြည့်နေတာလဲ"

"ဟိုမှာ လေ"

"ဟင်"

အဝါရောင်ကောင်မလေး

"အရမ်းချောလိုက်တာ"

"အလှအပတွေ စုဝေးနေတဲ့ ကောင်မလေးပဲ"

ကိုယ် အကြည့်တွေကို လွှဲပစ်၍ မရ စားစရာတွေ လာချပေး
သည်။

"ဗိုက်ဆာနေပြီကွာ ၊ စားကြမယ်"

"မြင့်နိုင်"

"ဟင်"

"ဟိုမိန်းကလေးကို ငါအရမ်းစိတ်ဝင်စားနေပြီ"

"ကောင်း"

"ဟင် "

"ဒီလိုနေရာမျိုးမှာ တစ်ယောက်တည်း လာထိုင်စားနေတဲ့ မိန်းကလေးတစ်ယောက်ကို မင်းက လျှော့တွက်နေတာလား"

"ငါ မိန်းကလေးတွေနဲ့ ပတ်သက်ရင် အကင်းရှင်းဆုံး နေလာခဲ့တာ မင်းအသိဆုံးပဲ မြင့်နိုင် ... ငါ့လက္ခဏာမှာ နှလုံးသားလမ်းကြောင်းမှာ ကျွန်းခံနေလို့ လေ"

"ဟုတ်တယ် ... ငါလည်း မင်းကို အဲဒါသတိပေးချင်တာ"

"ဒီမိန်းကလေးကို ချစ်မိသွားပြီကွာ"

"ဟာကွာ"

ကိုယ် ဝန်ခံတယ် အဝါရောင်ကို မြင်မြင်ချင်းပဲ ကိုယ်ချစ်ခင် နှစ်သက်သွားရတယ်။

ဖူးစာပဲလား ကံကြမ္မာကြောင့်ပဲလား။

"ဘယ်က မိန်းကလေးမှန်းမသိ ဘာမှန်းမသိကွာ"

"မိတ်ဖွဲ့ရင် ကောင်းမယ်ထင်တယ် မြင့်နိုင်"

"စားပါကွာ"

"ငါ ဒီမိန်းကလေးကို အရမ်းစိတ်ဝင်စားနေပြီ"

"ဒုက္ခပါပဲကွာ"

မြင့်နိုင်ကတော့ မိန်းကလေးတွေကို စိတ်မဝင်စားမိ။ လူပျိုကြီးပဲ လုပ်မှာ တဲ့ ။ ကိုယ်လည်း မိန်းကလေးတွေနဲ့ ကင်းအောင် နေရမယ်။

ကံမကောင်းဘူးတဲ့ ။

"ဒီဆိုင်မှာ စားနေကြတဲ့ လူတွေအားလုံးကလည်း ဒီမိန်းကလေးကို

စိတ်ဝင်စားနေကြတယ်"

"ဟုတ်တယ်ကွ"

"အရမ်းချောမောလှပတဲ့ မိန်းကလေးပဲ"

"ကောင်း"

"ဟင်"

"မင်းကံမကောင်းနိုင်ဘူးနော် လူပျိုကြီးပဲ လုပ်ပါ။ ဘယ်လောက်
လွတ်လပ်လဲ၊ စားလိုက် သောက်လိုက် သွားလိုက်နဲ့ "

"ကိုယ့်စိတ်ထဲမှာ တစ်မျိုးပဲကွာ၊ ဒီမိန်းကလေးကို အရမ်းစိတ်ဝင်စား
နေပြီ"

ကိုယ် ... ဟန်မဆောင်နိုင်လောက်အောင် ဖြစ်နေရပြီ။

မင်းဘယ်သူလဲ

ဘယ်ကလဲ

နာမည်ကရော

ကိုယ့်စိတ်ထဲမှာ သိချင်တဲ့ ဆန္ဒတွေ ပြင်းပြလာရသည် ။

"မိတ်ဆက်မယ်ကွာ"

"ကောင်း"

"ကိုယ် ဆုံးဖြတ်လိုက်ပြီ"

"မောင်ရင် ကြည့်ကျက်လုပ်နော် ဒီလို မိန်းကလေးမျိုးကို လန့်
တယ်"

"ဘာဖြစ်လို့လဲ"

"တစ်ယောက်တည်း လာရဲတာလေ ... လူတွေ စိတ်ဝင်စားမယ်ဆိုတာ သိသိကြီးနဲ့ တစ်ယောက်တည်း လာထိုင်ရဲတာ"

ကိုယ် အထင်မသေးမိ။

မင်းကို ချစ်သွားမိတယ်။

"ကိုယ် အရမ်းချစ်မိသွားပြီ"

"ဟေ့ကောင်"

"တကယ်ပဲကွာ"

မိန်းကလေးကို ခင်မင်ရင်းနှီးအောင်လုပ်ဖို့ ဆုံးဖြတ်လိုက်သည် ။

"ကိုယ် လိုက်မယ်ကွာ"

"မင်းနှလုံးသားလမ်းကြောင်းမှာ ကျွန်းခံနေတာနော်"

"ကိုယ်လက်မခံဘူးကွာ ကြိုးစားကြည့်မယ်"

"လုပ်ကွာ"

အကြည့်ချင်း ဆုံမိသွား၏။

"ကောင်း"

"ဟင် "

"လွန်တယ်ကွာ"

"အဟက်"

"ကောင်မလေးက မင်းကို အထင်သေးသွားမယ်"

"အကြည့်ချင်း ဆုံမိသွားတော့ ကိုယ့်ရင်ထဲမှာ ပိုပြီးခံစားရတယ်"

"ဒုက္ခပါပဲကွာ"

"ကိုယ် ဘယ်မိန်းကလေးမှ ချစ်ဖို့ မကြိုးစားဘူးနော် မြင့်နိုင်၊ ကိုယ် ဒုက္ခရောက်တော့မယ် ထင်တယ်"

"ကောင်း ပြန်မယ်ကွာ"

"နေဦး "

"ဘာလုပ်မလို့ လဲ"

"ကိုယ့်ဆုံးဖြတ်ချက်တွေကို အကောင်အထည်ဖော်ဖို့ လေ"

"မလုပ်နဲ့ "

"မတားနဲ့ တော့"

ကိုယ် မင်းကို ချစ်မိသွားပြီ။

ဖူးစာပဲ။

"ဒီကောင်မလေးမှာ ချစ်သူရှိနေရင် မင်းဘယ်လိုလုပ်မလဲ"

"ကံပဲ"

"ကောင်း"

"မင်း ပြန်တော့"

"ဟေ့ကောင်"

"ကိုယ် ဝင်လုံးမယ်"

"ကောင်းရာ"

မြင့်နိုင် တားလို့ မရတော့။

ကိုယ်နေခဲ့သည် ။ စားသောက်ဆိုင်မှာ လူရှင်းနေတာကိုက ကိုယ့်အတွက် အဆင်ပြေသွား၏။

ကောင်မလေးစားပွဲကို ပြောင်းပြီး ထိုင်လိုက်မိသည် ။

"အမိ"

"ဟင်"

"ကိုယ် မိတ်ဆွေဖွဲ့ချင်လို့ ပါ"

"ရှင်"

ဘယ်လိုလူလဲ မိတ်ဖွဲ့ချင်လို့ တဲ့ ခပ်စိမ်းစိမ်း မျက်ဝန်းတွေနှင့် သူမကိုကြည့်မိလိုက်သည် ။

"ကိုယ့်နာမည် ကောင်းဆက်ပါ ကိုယ် မိုးကုတ်မှာ နေတယ် ၊ ကျောက်တွင်းတွေ ပိုင်တယ်လေ"

"ကျွန်မ ရှင့်ကို မိတ်ဆွေမဖြစ်ချင်ဘူး"

"အမိ နာမည် ဘယ်လိုခေါ်လဲ"

"မနှောင့်ယှက်ပါနဲ့ "

"ကိုယ်က ရိုးရိုးသားသား ခင်မင်ချင်တာပါ၊ မင်းကို နှောင့်ယှက်တာ မဟုတ်ပါဘူး ကိုယ် လူကြီးလူကောင်းတစ်ယောက်ပါ အမိ"

သူမ ဘာမှ မပြော ထဖို့ ပြင်သည် ။

"ကိုယ် ရှင်းပေးပြီးပြီ"

"ဘာရှင့်"

"ကိုယ် တကယ်ပဲ အမိကို စိတ်ဝင်စားလို့ ပါ၊ အထင်သေးလို့ မဟုတ်"

ပါဘူး"

"ကျွန်မ နာမည်က အဝါရောင်"

"အဝါရောင်"

"အင်း "

"ကိုယ့်စိတ်ထဲမှာ လည်း မင်းကို အဝါရောင်လို့ သတ်မှတ်ထားတာ၊
တိုက်ဆိုင်လိုက်တာကွာ"

သူမ၏ နှုတ်ခမ်းလေးတွေက တွန့်တွန့်လေး မဲ့သွားရသည်။ ။

"ကျွန်မ ယောက်ျားတွေကို စိတ်ဝင်စားဘူး"

"အဝါရောင်"

"ကျွန်မတစ်ယောက်တည်း လာထိုင်နေလို့ ရှင်ကအထင်သေးပြီး ကျွန်မကို လာရောတာ မဟုတ်လား"

"မဟုတ်ပါဘူး အဝါရောင် လုံးဝ မဟုတ်ပါဘူးကွာ ၊ ကိုယ်အဝါရောင်ကို စိတ်ဝင်စားလို့ ပါ"

"ကျွန်မ သွားတော့မယ်"

"မင်း ဘယ်မှာ နေလဲ အဝါရောင်"

"သိချင်ရင် စုံစမ်းလေ"

သူမ ထသည်။ ။

ရှင် ကျွန်မကို အထင်သေးတာပဲ။ မိန်းကလေးတစ်ယောက်တည်း ထိုင်နေတာဆိုပြီး အထင်မသေးနဲ့ နော်။

အဝါရောင်ဆိုတဲ့ မိန်းမက ယောက်ျားတွေကို အထင်ကြီးတာ မဟုတ်

တံဘူး ။

မုန်းနေတာ နာကြည်းနေတာပါ။

ညီမကြောင့် အနီရောင်ကြောင့်

"အဝါရောင်"

"ပြော"

"ကိုယ်တို့ အတူတူပြန်ကြရအောင်နော်"

သူမ ... ထွက်သွားသည် ။

ကားပါလာ၏။

ဒီမိန်းကလေးက လျှော့တွက်လို့ မရတဲ့ မိန်းကလေးဖြစ်နေသည် ။

"သွားပြီနော်"

သူမက နှုတ်ဆက်ပြီး ထွက်သွားသည် ။

ကောင်းဆက် ကျန်ခဲ့၏။

ကားက မရှိတော့။

မြင့်နိုင် မောင်းသွားပြီဖြစ်သည် ။

အငှားကား ငှားလိုက်၏။ အိမ်ပြန်ရောက်တော့ မြင့်နိုင်က အိုကေ
လားဟု မေးနေသည် ။

"နာမည်က အဝါရောင်တဲ့ "

"မိုက်လှချည်လား"

"လူကလည်း မာကျောကျောပဲ၊ ကိုယ့်ကို မခင်ချင်ဘူးတဲ့ မိန်းက

လေးတစ်ယောက်တည်းဆိုပြီး အထင်သေးတာ မဟုတ်လားတဲ့ "

"လွယ်တော့ မလွယ်ဘူးနော် ကောင်းဆက် လျှော့တွက်လို့ မရ
တဲ့ အနေအထားပဲ"

"ကိုယ်တော့ အရမ်းကို စိတ်ဝင်စားနေပြီ"

ဆက်လိုက်မယ် ... မင်းကားနံပါတ်ကို မှတ်ထားလိုက်ပြီ အဝါရောင်
... ဘာပဲဖြစ်ဖြစ် မင်းနေတဲ့ လိပ်စာကိုတော့ ကိုယ်အသာလေး စုံစမ်းနိုင်
မှာ ပါ။

အဝါရောင်ကို မျက်စိထဲ ဖျောက်ဖျက်လို့ မရဘဲ ဖြစ်နေသည် ။

*

အခန်း (၂)

"အီး ဟီး ဟီး ကျွန်မ အရမ်းကြောက်တာပဲ၊ ကျွန်မ အရမ်းကြောက်တာပဲ မမရယ် သူ.... သူ ... အနီရောင်ကို ရိုက်တော့မယ်၊ သတ်တော့မယ် အီး ဟီး ဟီး ကြောက်တယ်၊ ကြောက်တယ်"

"အနီရောင်"

"ဟီး ဟီး"

ချုံးပွဲချ ငိုနေသော ညီမလေးကို စိတ်မကောင်းစွာဖြင့် ကြည့်နေမိသည်။

အနီရောင် ငိုနေ၏။ အသားလေးတွေ တဆတ်ဆတ်တုန်ယင်နေသည်။

"အနီရောင် သတိထားစမ်း၊ ဘာဖြစ်လို့ သတိလက်လွတ် ဖြစ်နေတာလဲ၊ ညီမလေး သတိထားနေ နီရောင်"

အနီရောင် သတိဝင်လာသည်။

အငိုတိတ်သွား၏။

နဂိုကမှ စိတ်အားငယ်တတ်ပြီး အရာရာကို ကြောက်ရွံ့နေတတ်တဲ့ ညီမလေးပါ။

အခု ညီမလေး အနီရောင်က အိမ်ထောင်ရေးသောကတွေ ခံစား

နေရပြီး စိတ်ကစဉ်းကလျား ဖြစ်နေရရှာသည်။ ။

"အနီရောင်"

"ရှင်"

"စိတ်ကို ထိန်းလေ၊ အဲဒီလို လွတ်သွားတာမျိုး မကောင်းဘူး"

"အနီရောင်လေ သူ့အကြောင်းတွေ စဉ်းစားမိတိုင်း စိတ်သောကတွေ ခံစားရပြီး ရူးသွပ်ချင်လာရတယ် မမရယ်"

အနီရောင် မျက်ဝန်းတွေထဲမှာ မျက်ရည်တွေ ပြည့်နေသည်။ ။ အဝါရောင် စိတ်မကောင်းဖြစ်ရ၏။

ညီမလေး သူမရဲ့ အချစ်ဆုံး ညီမလေးပဲ။ ယောက်ျားတစ်ယောက်ရဲ့ ယုတ်မာကောက်ကျစ်စွာနဲ့ ညဉ့်ပန်းနှိပ်စက်မှုကို အထိတ်အလန့်နဲ့ ခံစားခဲ့ရတဲ့ ညီမလေးပါ။

"အနီရောင်"

"ရှင်"

"ဆေးသောက်ရအောင်"

"အင်း"

သူမ စကားကိုတော့ ငြိမ်ဝပ်စွာ နာခံတတ်သော အနီရောင် ဖြစ်နေသည်။ ။

"မမ စကားတွေကို အနီရောင် နားထောင်ပါ့မယ်၊ အရင်က နားမထောင်ဘဲ လုပ်ချင်တာ လုပ်ခဲ့မိလို့ အနီရောင် ဘဝပျက်မတတ် ဖြစ်ရတာပါ"

အခုတော့ အနီရောင် လိမ္မာနေသည်။ ။ နောင်တတွေနဲ့ အတူ ငြိ

မိဝပ်ပိပြားနေရှာ၏။

"အင့် ဆေး"

"ဟုတ်"

ဆေးကိုယူပြီး သောက်သည် ။

"အိပ်လိုက်တော့နော် ညီမလေး"

"ဟုတ်"

အိပ်ဆေးတိုက်လိုက်သဖြင့် အနီရောင် အိပ်ပျော်သွားတော့သည် ။

အဝါရောင် ထွက်လာမိ၏။

နှေးကွေးလေးလံတဲ့ ခြေလှမ်းတွေနှင့် သူမ အိပ်ခန်းထဲ လျှောက်လာခဲ့သည် ။

ရင်ထဲမှာ မောပန်းနွမ်းနယ်နေသလိုပင်။ အိပ်ရာပေါ် လှဲချလိုက်မိသည် ။ မျက်လုံးတွေကို မှိတ်ပစ်လိုက်၏။

"ဟင်"

သူမ ကိုကောင်းဆက်ဆိုတဲ့ လူကို မျက်စိထဲမှာ မြင်ယောင်လာသည် ။

"ကျွန်တော် အမိကို ခင်မင်ချင်လို့ မိတ်ဖွဲ့တာပါ"

အတွေးတွေကို ဖျောက်ဖျက်လိုက်သည် ။

အဝါရောင်ကို အထင်သေးတာပဲ။ မိန်းကလေးတစ်ယောက်တည်း လာထိုင်တာဆိုပြီး ဝင်ရောချင်တာပါ။

ဟွန်း ရမလား အဝါရောင်ပဲ..... ရှင်တို့လို ယောက်ျားတွေကို အ

ဝါရောင်က ဘယ်တော့မှ အထင်မကြီးဘူး။ လာရောမနေနဲ့ ။

"မင်း ဘယ်မှာ နေတာလဲ အဝါရောင်"

"စုံစမ်းလေ"

အဝါရောင် ပြန်လာခဲ့သည် ။

စုံစမ်းလေ ကျွန်မကို လာထိရင်တော့ ရှင်မီးပွင့်သွားမှာ ပဲ။ ယော
ကျားတွေကို အဝါရောင်စိတ်ထဲမှာ မုန်းတီးနာကြည်းနေမိသည် ။

အနီရောင်ကြောင့်ပါ။ သူမတို့ မှာ ညီအစ်မနှစ်ယောက်တည်း ရှိသ
ည် ။ အလွန်အမင်း ချစ်ကြသည့် ညီအစ်မတွေပဲ ဖြစ်၏။ တွယ်တာစရာ
ဆို၍ ဒီညီအစ်မနှစ်ယောက်ပဲ ရှိတာပါ။

အတိတ်ကို စဉ်းစားနေမိသည် ။

"မမ"

"ဟင်"

"အနီရောင် လက်ထပ်တော့မယ်"

"ဟင် ဘယ်သူနဲ့ လဲ ၊ ဘယ်က လူလဲဟင်"

အနီရောင်မှာ ချစ်သူရှိနေတာပင် အဝါရောင် မသိ။

သူက စီးပွားရေးလုပ်ငန်းတွေမှာ အာရုံစိုက်နေပြီး အနီရောင်က
ကျောင်းသူဘဝပဲ ရှိနေသေးသည် ။

"အနီရောင် ချစ်သူ ရှိပါတယ် မောင်က
ကားပွဲစားတစ်ယောက်ပါ မမ"

"ဟင်"

အနီရောင်ချစ်သူဆိုတာကို အဝါရောင် စုံစမ်းကြည့်မိသည်။ အခြေအနေမကောင်းပေ။ အမွေပစ္စည်းတွေ မက်မောပြီး အနီရောင်ကို ချစ်တာပါ။

ပြီးတော့ ... အနီရောင်က စိတ်ပျော့သည်။ ကြောက်တတ်၏။ အစွဲအလမ်းကြီးသည်။ ထင်ပေါ်ဆိုတဲ့ ကောင်လေးကို အတော်လေး ချစ်ပုံပင်။

"အနီရောင် မမကတော့ ညီမလေးချစ်သူကို သဘောမကျဘူးကွယ်၊ စုံစမ်းလိုက်တော့ အခြေအနေ မကောင်းဘူထင်တယ်"

သူမ တားမိသည်။

အနီရောင် လက်မခံပေ။

"အနီရောင် မောင့်ကို လက်ထပ်မယ်၊ မမ အကောင်းဆုံး ဖြစ်အောင် စီစဉ်ပေးပါ"

"အနီရောင်"

"မောင့်ကို ကျွန်မယုံတယ် ၊ ချစ်တယ်၊ အနီရောင် ရသင့်ရထိုက်တဲ့ အမွေပစ္စည်းတွေကို ခွဲဝေပေးပါ မမ"

"ဟင်"

"မမက အမွေတွေ ခွဲဝေပေးရမှာ စိုးလို့ တားနေတာလို့ မောင်က ပြောတယ်"

"ဘာ"

အနီရောင်သည် သူမ စကားတွေကို နားမထောင်ဘဲ လက်ထပ်ဖို့ ကိစ္စပဲ ဇွတ်အတင်း တောင်းဆိုနေသည်။

တားမရ ... အဝါရောင်က သဘောမကျခဲ့။ ညီမလေးက ဇွတ်အတင်းတောင်းဆိုသဖြင့် အမွေတချို့တစ်ဝက်ကို လွှဲပေးလိုက်ရသည်။ ။

ထင်ပေါ်နှင့် လက်ထပ်၏။

မကြာခင်

ထင်ပေါ်က အနီရောင်ကို နှိပ်စက်ညှဉ်းပန်းမှုတွေ လုပ်လာသည်။ ။

"အနီရောင် ယောက်ျားက လောင်းကစားသမားပဲ၊ အနီရောင်တောင် အနှိပ်စက်ခံနေရတယ်"

အသိမိတ်ဆွေတွေက အဝါရောင်ကို ပြောကြသည်။ ။ အဝါရောင် စိတ်ပူမိ၏။ အချစ်ဆုံး ညီမလေး

"မမ"

ညီမလေးက ပထမဆုံးအကြိမ် ဖုန်းနှင့်ဆက်သွယ်လာသည်။ ။

"ညီမလေးကို မမရဲ့ လုပ်ငန်းတစ်ခု လွှဲပေးပါ"

"ဘာ"

"မမက ညီမလေးကို အမွေပေးတာ လုပ်ငန်းတွေတော့ မပေးဘူး"

"ဟင်"

ညီမလေး အနီရောင်ရဲ့ တောင်းဆိုမှုတွေက ထင်ပေါ်ရဲ့ သွေးထိုးစကားတွေအရ ဖြစ်ကြောင်း အဝါရောင် သိလိုက်သည်။ ။

"အနီရောင်ကို ပေးပြီးပြီပဲ ညီမလေးရဲ့ အိမ်ထောင်ဘက်က လောင်းကစားသမားဆို"

"အဲဒါ မမနဲ့ မဆိုင်ပါဘူး အနီရောင်ကို ပေးစရာရှိတာသာ ပေးပါ

"

အနီရောင်လေသံတွေက မာကျောခက်ထန်နေသည်။

အဝါရောင် ပေးလိုက်၏။ လောဘရမ္မက်ကြောင့် သိမ်းထားတာ မဟုတ်ပေ။

ညီမလေးအတွက် ထားတာပါ။

လောင်းကစားသမား တစ်ယောက်နဲ့ လက်ထပ်မှာ ဖြစ်၍ အဝါရောင် ထိန်းသိမ်းထားခြင်း ဖြစ်သည်။

မရ။

အနီရောင်က တောင်းသည်။

"ညီမလေး ချစ်သူကို မှီချိုးမျှစ်ချိုး မပြောပါနဲ့ မမ ၊ အနီရောင်က တော့ မောင့်ကို အရမ်းချစ်တယ်၊ မောင် ဘာကြီးပဲဖြစ်ဖြစ် ယူမယ်"

အနီရောင်က အစ်မကို ရဲဝံ့စွာ ဆန့်ကျင်ခဲ့သည်။ ထင်ပေါ်နှင့် လက်ထပ်၏။ သောက ဒုက္ခတွေနှင့် အကြီးအကျယ် ရင်ဆိုင်နေရသည်။

အနီရောင် နေမကောင်းဘူး။ အိပ်ရာထဲမှာ လဲနေသည် ဆိုတဲ့ သတင်းကြောင့် အဝါရောင် မနေသာတော့ဘဲ လိုက်သွားခဲ့သည်။

"အနီရောင်"

"မမ ဘာလို့ လာရတာလဲ ညီမလေး ဘဝနဲ့ ညီမလေး ရှိပါစေ မ ပြန်ပါ"

"မဟုတ်တာဘဲ အနီရောင်၊ မမနဲ့ ပြန်လိုက်ခဲ့ပါ ညီမလေး ခင်ပွန်းရော"

အိမ်ခန်းကျဉ်းကျဉ်းလေးထဲမှာ ညီမလေး နေရသည်။ ။

စိတ်သောကတွေ ဘယ်လောက်အထိ ခံစားနေရသည် မသိ။ အရိုးပေါ် အရေတင် ပိန်ချိုးနေတာ တွေ့ရ၏။

"ညီမလေးရယ် မမ စိတ်မကောင်း ဖြစ်လိုက်တာကွယ်၊ မမနဲ့ ပြန်လိုက်ခဲ့နော် အခုလည်း ညီမလေးမှာ ဘာမှ မရှိတော့ဘူး မဟုတ်လားကွယ်"

"ဟင့်အင်း အနီရောင် မလိုက်ဘူး၊ မမပြန်ပါ"

"မပြန်ဘူး"

"ပြန်ပါ ညီမလေး စိတ်ချမ်းသာစေချင်ရင် မမ ပြန်ပါ"

"ဒီလောက်တောင်မှ ညီမလေး ခင်ပွန်းအပေါ် စွဲလမ်းချစ်ခင်နေရလား"

အနီရောင့် မျက်ဝန်းတွေထဲမှာ မျက်ရည်တွေ ပြည့်လာသည်။ ။

"မမ ပြန်ပါတော့ ပြန်ပါ"

ညီမလေး ဇွတ်အတင်း ပြန်ခိုင်းနေတာ နောက်မှ သိရသည်။ ။ ထင်ပေါ်က ခြိမ်းခြောက်နေ၍ ဖြစ်၏။

မင်းအစ်မကို သတ်ပစ်မယ်ဆိုတဲ့ စကားတွေနှင့် ညီမလေးအား ခြိမ်းခြောက်နေသည်။ ။

အဝါရောင် စိတ်မကောင်းဖြစ်ရ၏။ နောက်ဆုံး

ထင်ပေါ်က ညီမလေးကို တစ်ယောက်တည်း ပစ်ထားခဲ့၍ အဝါရောင် သွားခေါ်ရသည်။ ။

"ကျွန်မ ကြောက်တယ်၊ ဟီး ဟီးသူ သူ ကျွန်မကို သတ်ပစ်မ

ယ်တဲ့ ၊ မမကိုလည်း သတ်ပစ်မယ်တဲ့ ကြောက်တယ်၊ ကျွန်မ အရမ်း ကြောက်တယ်"

ညီမလေး စိတ်ကစဉ်းကလျားဖြစ်ပြီး ပြောချင်တာတွေ ပြောနေသည် ။ ကျန်းမာရေးလည်း အတော်လေး ချို့တဲ့ နေ၏။

"ညီမလေး မမဆီ ပြန်လိုက်ခဲ့တော့နော် ... အနီရောင့် ခင်ပွန်းက ပစ်ထားတယ် မဟုတ်လား"

ညီမလေးကို အဝါရောင် ပြန်ခေါ်လာပြီး ဆေးခန်းပြပေးရသည် ။ ဆေးကုပေးရ၏။

"ကျွန်မကို သူအရမ်း နှိပ်စက်တယ်၊ ပိုက်ဆံတွေကို ဖြုန်းသုံးပစ်ပြီး အနီရောင့်ကိုလည်း ရိုက်တယ်"

စိတ်မှန်နေတဲ့ အချိန်တွေမှာ ညီမလေးက သူမအိမ်ထောင်ရေးကို ထုတ်ဖော်ပြောဆိုတတ်သည် ။

"ကျွန်မ ကြိတ်မှိတ်ပြီး သည်းခံနေခဲ့တာပါ မမရယ်၊ အနီရောင်လေ မမစကားကို နားမထောင်မိလို့ ဒုက္ခရောက်ရတာပါ"

ညီမလေး စိတ်တွေ အတော်လေး ဖိစီးနေသည် ။

"ညီမလေးကို ခြိမ်းခြောက်ထားတယ်၊ မမကိုပါ သတ်ပစ်မယ်တဲ့ ... ပိုက်ဆံတွေကို တောင်းခိုင်းတယ်"

"ညီမလေးရယ်"

"ညီမလေး အရမ်းခံစားခဲ့ရတာပဲ၊ သူ့ကို ချစ်တာရယ်၊ မမအတွက် စိုးရိမ်တာရယ်ကြောင့် အနီရောင် ကျိတ်ခံစားခဲ့ရတာပါ"

သူမ စိတ်ထိခိုက်ကြေကွဲရသည် ။

ညီမလေး အနီရောင်ရဲ့ စိတ်တွေ ပုံမှန်အနေအထားသို့ ပြန်မရောက်
သေး။

အတိတ်က ဖြစ်ရပ်တွေကို ပြန်တွေးမိတိုင်း စိတ်တွေလွတ်ထွက်ပြီး
တုန်လှုပ်ချောက်ချားနေရဆဲပင် ဖြစ်သည်။ ။

ယောက်ျားတွေ ... အရမ်းမုန်းစရာကောင်းတာပဲ။

အားနွဲ့တဲ့ မိန်းမသားတွေဆိုပြီး အနိုင်ကျင့်ချင်ကြတယ်။ အနီရောင်
နှင့် ပတ်သက်ပြီး ယောက်ျားတွေကို သူမ မုန်းတီးနေမိသည်။ ။

"ညီမလေး စိတ်တွေ အရမ်းတုန်လှုပ်ချောက်ချားခဲ့ရတာပဲ မမရယ်
.... ကြောက်လိုက်တာ၊ တွေးမိတိုင်း ကြောက်နေမိတယ်"

ညီမလေး စိတ်တွေ တည်ငြိမ်အောင် အတော်လေး ကြိုးစားနေရသ
ည်။ ။

ဆေးဝါးတွေနဲ့ ကုသနေရ၏။ တစ်ခါတစ်ရံ

အနီရောင် ကြောက်လန့်တကြား အော်ဟစ်နေလျှင် သူမပါ စိတ်တွေ
ချောက်ချားတုန်လှုပ်လာရသည်။ ။

ယောက်ျားတွေနှင့် အကင်းရှင်းဆုံးဖြစ်အောင် နေထိုင်ခဲ့၏။ အိမ်
ထောင်ပြုဖို့ ဝေလာဝေးပဲ ။ စိတ်ကူးထဲတောင် မထည့်တော့ဘူး။

ဒါပေမဲ့ ကျွန်မကို လာအကဲစမ်းဖို့ ကြိုးစားရင်တော့ ရှင်နာပြီသာ
မှတ်ပါ။

လက်စားချေရမယ်။

အဝါရောင်က အနီရောင်လို မဟုတ်ဘူး။ ။

နာမည်က ပျော့ပေမယ့် လူကတော့ စိတ်ဓာတ်ခိုင်မာတယ်။

မာနကို မိုးထိလွင့်တင်ထားတာ။

ရှင် နာပြီမှတ်

ကောင်းဆက်ဆိုတဲ့ လူကို သူမ အတွေးတွေထဲကနေ ဖျောက်ဖျက်ပစ်လိုက်သည် ။

*